


**ሓጺር ታሪኽ ህይወት ገዲም ተጋዳላይ
ጸሓፊ ህዝባዊ ግንባር ንደሞክራሲን ፍትሒን
ኣቶ ኣልኣሚን መሓመድስዒድ ኣልኣሚን**



ዝኸበርኩምን ዝኸበርኩንን!

ሎሚ ንህዝብን መንግስትን ኤርትራን ንህዝባዊ ግንባር ሓርነት ኤርትራን መዓልቲ ረዚን ሓዘን ኢዩ። ማዕረ-ማዕሪኡ ድማ መዓልቲ ልዑል ሓበን። ንጉሂ፡ ሃገርና ካብ ዘፍረዮቶም ጽኑዓት ተቓለስቲን መራሕቲን ዝኾነ ብጻይ ኣልኣሚን መሓመድ ስዒድ፡ ጸሓፊ ህዝባዊ ግንባር ንደሞክራሲን ፍትሒን፡ ብመስዋእቲ ስለዝተፈልየና። ንሕብን ከኣ- ብታሪኽ፡ ብጉዕዞ ቃልሱ፡ ብመሪሕነታዊ ተራኡ፡ ብዕዙዝ ኣበርክቶኡ ንዓወት ሓርነታዊ ተጋድሎናን ህንጸት ናጸን ልኡላዊትን ሃገርናን።

ብብልሑን ተወፋይነቱን ብቕዓት መሪሕነቱን ንዓወት ሓርነታዊ ቃልስናን ህንጸት ሃገርን ዓቢይ ኣበርክቶ ዝገበረ፡ ከም ሰብ ምቕሉል፡ ከም ተጋዳላይን ሓላፊን ኣብነታዊን ዓቢ መምህርን፡ ሓርበኛ ተጋዳላይ፡ ጸሓፊ ህዝባዊ ግንባር ንደሞክራሲን ፍትሒን ኣቶ ኣልኣሚን መሓመድ ስዒድ ኣልኣሚን፡ ታሪኹን ድሙቕ ሃገራዊ ኣበርክቶኡን፡ ብልዑል ክብሪ እናዘከርና ንሰናብቶ ኣሎና።

ኣብ 1947 ዓ.ም.፡ ካብ ኣቦኡ ኣቶ መሓመድ ስዒድ ኣልኣሚንን ኣዲኡ ሓሊማ ኣሕመዲንን ኣብ ባጻዕ ዝተወልደ ብጻይ ኣልኣሚን፡ ካብ 74 ዕድመኡ፡ 55 ዓመታት ኣብ ቃልሲ ንናጽነትን ህንጻት ሃገርን፡ 44 ካብኡ ኣብ ላዕለዎይ ጽፍሒ መሪሕነት ዘሕለፈ፡ ውፉይ ሃገራዊ እዩ።

ሓርበኛ ተጋዳላይ ኣልኣሚን፡ ሓደ ካብቶም፡ ምሉእ ዕምሮም ንህዝባዊ ዕላማ ወፍዮም፡ ክሳብ ዕለተ ዕረፍቶም፡ ሃንቀውታ ህዝቢ ኣብ ምዕራፉ ንምብጻሕ ዝጸዓቱ፡ ሓያል ፍቕሪ ህዝቢን ሃገርን፡ ትስፋው መንፈስ፡ ዓቕሊ፡ ጽንዓት፡ ምቕሉልነት ዝመለለይኡ ክብርታት ዝውንኑ ተጋደልትን መሪሕትን እዩ።



ስውእ ተጋዳላይ ኣልኣሚን መሓመድ ስዒድ፡ ወላዲኡ ኣቶ መሓመድ ስዒድ ባሕረኛ ብምንባርም፡ ኣብ ግዜ ቁልዕነቱ ምስ ስድራቤቱ ኣብ ጅዳ ስዑዲ ዓረብ እናተቐመጠ፡ መባእታ ደረጃ ተማሂሩ። ማእከላይ ደረጃ ትምህርቱ ኣብ ኣስመራን ኣዲስ ኣበባን ድሕሪ ምክትታል፡ ዳግም ናብ ስዑዲ ዓረብ ተመለሱ ካልኣይ ደረጃ ትምህርቱ ዛዚሙ።

ሓርበኛ ተጋዳላይ ኣልኣሚን መሓመድ ስዒድ፡ ገና ብንእስነቱ ልዑል ሃገራዊ ስምዒትን ባህጊ ናጽነትን ስለዘሕደረ፡ ካልኣይ ደረጃ ትምህርቱ ድሕሪ ምውጻእ፡ ኣብ ሚያዝያ 1966 ኣብ ተጋድሎ ሓርነት ኤርትራ ተሰኢ። ኣብ ሲርያ ወተሃደራዊ ታዕሊም ድሕሪ ምቕሳም ድማ ኣብ ሜዳ ኣብ 4ይ ክፍለ፡ ኣብ ኣሃዱ ሕክምና ተመዲቡ፡ ብተወፋይነት ኣገልጊሉ።

ኣብቲ ጽንኩር መድረኽቲ፡ ብጻይ ኣልኣሚን፡ ነቲ ብጉድለት ሃገራዊ ራኢዲን ፕሮግራምን ብቐዕ ኣመራርሓን፡ ኣብ ከቢድ ቅልውላው ወዲቐ ዝነበረ ሃገራዊ ቃልሲ ንምዕራይ፡ ብመሰረታውያን ተጋደልቲ ኣብ ዝተላዕለ ናይ ምእራም ምንቅስቃስ ንጡፍ ግደ ተጻዊቱ። እቲ ናይ ምእራም ምንቅስቃስ ክዕወት ስለዘይከኣለ ድማ፡ ምስ ብዙሓት ተቃለስቲ ብጻቱ ካብ ተሓኔ ተፈልዩ፡ ሓደ ካብ መሰረትቲት ቀዳማይ ወገን ህዝባዊ ሓይልታት ብምኳን፡ ኣብ ስዱሓ ዔላ፡ ኣባል መሪሕነት ቀዳማይ ወገን ህዝባዊ ሓይልታት ክኸውን በቐዑ።

ብጻይ ኣልኣሚን፡ ካብ 1970 — 1976 ኣብ ዝነበረ ዓመታት፡ ኣብ ሳሕልን ከበሳታትን እናተንቀሳቐሰ፡ ኣብ ዜናዊ ስርሓትን ምምልማል ካድረታትን ንጡፍ ተር ተጻዊቱ። ኣብ 1977 ድማ፡ ኣብ ቀዳማይ ውድባዊ ጉባኤ ህዝባዊ ግንባር ሓርነት ኤርትራ፡ ኣባል ማእከላይ ሽማግሌን ፖለቲካዊ ቤት ጽሕፈትን ኮይኑ ተመሪጹ።



ድሕሪ ቀዳማይ ውድባዊ ጉባኤ፡ ብጻይ ኣልኣሚን፡ ሓላፊ ክፍሊ ዝምድናታት ወጻኢ ህዝባዊ ግንባር ብምኳን፡ ቃልሲ ህዝቢ ኤርትራ ንናጽነትን ፍትሓውነቱን ኣብ ምፍላጥ፡ ዝምድና ህዝባዊ ግንባር ምስ ዝተፈላለያ ሃገራት፡ ፖለቲካዊ ሓይልታትን ኣህጉራዊ ውድባትን ኣብ ምስፋሕ፡ ደገፍ ንቃልሲ ህዝቢ ኤርትራ ኣብ ምዕዛዝ፡ ኣብ ወጻኢ ዝነበሩ ዜጋታት ኣብ ምውዳብን ኣበርክቶኦም ኣብ ምሕያልን፡ ከይተሓለለ ጽዒቱን ልዑል ኣበርክቶ ጌሩን ኢዩ።

ብጻይ ኣልኣሚን ኣብ 1987፡ ኣብ ካልኣይን ሓድነታዊን ጉባኤ ህዝባዊ ግንባርን ተጋድሎ ሓርነት ኤርትራ ማእከላይ መሪሕነትን፡ ኣባል ማእከላይ ሽማግሌን ፖለቲካዊ ቤት ጽሕፈትን ኮይኑ ዳግም ተመሪጹ። ሓላፊ ክፍሊ ሃገራዊ መርሓ ብምኳን ድማ፡ ፖለቲካውን ዜናዊን ዕማማት ውድብ ህዝባዊ ግንባር ኣብ ምሕያልን ምምዕባልን፡ ከምኡ'ውን ካድረታት ኣብ ምስልጣን ምምልማልን ልዑል ግደ ተጻዊቱ።

አብ እዋን ሓርነታዊ ቃልሲ፡ ሓንሳብ ብተበግሶ ሕብረት ሶቬት ጸኒሑ ብተበግሶ ሕቡራት ሃገራት አመሪካ፡ ምስ ወክልቲ ስርዓት ደርግ አብ ዝተኻየደ መድረኻት ዘተ፡ ብጻይ አልአሚን፡ ከም መራሒን አባልን ልኡኽ ህዝባዊ ግንባር አብቲ ምስታፉ አይርሳዕን።

ሓርበኛ ተጋዳላይ አልአሚን መሓመድ ስዒድ፡ ክሳብ ናጽነት፡ ከም አባል ፖለቲካዊ ቤት ጽሕፈት ንሃገሩን ህዝቡን ብተወፋይነት ድሕሪ ምግልጋል፡ አብ 1994 አብ ዝተኻየደ ሳልሳይ ውድባዊ ጉባኤ ህዝባዊ ግንባር ንደሞክራሲን ፍትሒን አባል ማእከላይ ሽማግሌን ፈጻሚ ቤት ጽሕፈትን ኮይኑ ተመሪጹ፤ ክሳብ ዕለት መስዋእቱ ድማ ከም ጸሓፊ ህግደፍ ብተወፋይነት አገልጊሉ።



ቋንቋታት ትግረ፡ ዓረብ፡ ትግርኛ፡ እንግሊዝ ዝመልኽ ብጻይ አልአሚን፡ ፍልጠቱ ንምዕማቕን ነብሱ ንምምዕባልን ትጉህን ህርኩትንዩ ኔሩ። ጎድኒ ጎድኒ ናይ መሪሕነት ዕማማቱ፡ ሰለስተ መጻሕፍቲ ድራሱን ብዙሕ ፖለቲካዊ ጽሑፋት አፍርዮን እዩ። ብጻይ አልአሚን ምቕሉልን ጥዑምን ሕያዋይን፡ ፍልጠቱን ዓቕሙን ነብሱን ዘይበቅቕ መራሒዩ ኔሩ።

ተጋዳላይ አልአሚን መሓመድ ስዒድ ብልዑል ፍቕሪን ተወፋይነትን፡ ምሉእ ዕምሩ፡ ስለ ህዝቢን ሃገርን ተበጅዮ ድሕሪ ምግልጋል፡ አብ ወጻኢ ንዝርከቡ ዜጋታት ንህልዊ ኩነታት ሃገር ዝምልከት ሰሚናራት ከካይድ አብ ስዑዲ ዓረብ ዑደት እናፈጸመ፡ ብሕማም ኮሮና ተጠቐዑ፡ አብ ሆስፒታል ጽዑቕ ክንክን እናተገብረሉ እንከሎ ብ14 ሕዳር 2021 ተሰዊኡ። ሎሚ 17 ሕዳር 2021 ድማ፡ ክቡር ፕረዚደንት ኢሳይያስ አፍወርቂ፡ ላዕለዎት ሓለፍቲ መንግስቲን ግንባርን፡ አዘዘቲ ሰራዊት፡ መራሕቲ ሃይማኖት፡ ቤተሰቡን መቓልስቱን አብ

ዝተረኽብሉ፡ ኣብ መካነ መቓብር ሓርበኛታት ኣስመራ፡ ብኽብ ዝበለ ስነ-ስርዓት ሓመድ ኣዳም ለቢሱ።

ስውእ ተጋዳላይ ኣልኣሚን መሓመድ ስዒድ፡ በዓል ሓዳርን ኣቦ ኣርባዕተ ውሉዳትን እዩ።

መስዋእቲ ልዑል ታሪኻዊ ግደ ዝነበሮ መራሒ ፡ ንሃገርን ህዝቢን ዓቢ ከቢድ ክሳራ እኳ እንተኾነ፡ ብጻይ ኣልኣሚን መሓመድ ስዒድ፡ ኣብቲ ዝተዋህቦ ዕምራ፡ ረብሪብ ከይበለ፡ ንሃገሩን ህዝቡን ተወፍዮ ብምስራሕ፡ ሃገራዊ ግቡኡ ብምልኣት ዝፈጸመ ዜጋ ብምዃኑ፡ ነቲ ብዙሕ ዝዓመመሉን ዘፍረየሉን ጉዕዞ ህይወቱ ብሓበንን ዓቢይ ክብርን እናዘከርና ኢና ንፋነዎ ዘለና።

መንግስቲ ኤርትራን ህዝባዊ ግንባር ንደሞክራሲን ፍትሒን ብመስዋእቲ ናይዚ ገዲምን ውፋይን ተቃላሳይን ኣብነታዊ መራሒን ዝተሰምዖም መሪሕ ሓዘን እናገለጹ፡ ንመላእ ህዝቢ ኤርትራ፡ ስድራቤቱን መቓልሰቱን “ጽንዓት ይሃብኩም! ጽንዓት ይሃበና!” ይብሉ።

ዘልኣላማዊ ዝኸሪ ንሰማእታትና!

ዓወት ንሓፋ

Shabait.com